



Mons. Matthew Cortis

Kappillan ta' Hal Lija 1888 - 1913



Matthew Cortis twieled Had-Dingli fl-1 ta' Jannar, 1854 u miet fis-16 ta' Frar, 1927 fid-dar tiegħu Triq is-Salvatur, l-Imdina. Fuq it-twelid u l-magħmudija tiegħu nsibu hekk fl-Arkivji tal-Paroċċa ta' Had-Dingli:

Die 2 Januarii 1854.

Ego idem Rector baptizavi infantem heri natum ex Johannes Cortis et Clementia Muscat(con) jug(ibus) cui impositum fuit nomen Mattheus, Franciscus, Emanuele, P(atri)ni fuere Re(vere) indis(simus) Do(minu)s D. Paulus Portelli de Rabbato et Catarina Muscat Xerri vidua de c(asal) Dingli.

Flimkien ma' ħutu Roża, Pawlu (1850-1931), Xandru u Klawdju sive Ġużeppi Marija (1858-1941), Matthew trabba fil-biża' t' Alla kif kienet taf tagħti familja tal-bdiewa li sajj u xitwa jkollhom iħabbtu wiċċhom mal-elementi tan-natura. Is-sens kbir ta' dixxiplina Matthew wirtu mingħand missieru. Ommu Menzja nkuraggietu ħafna fil-vokazzjoni tiegħu għal qassis, minkejja l-piż finanzjarju li kienet t'fisser għażla bħal din is-seklu l-ieħor. Skont Marroż Cortis, imwielda Cutajar u magħrufa bħala "Il-Kortisa", tismagħhom isemmu lil nies żewġha Matthew li zijietu Matthew u ħuh Xandru ('il quddiem il-kittieb tal-praspar u predikatur magħruf fost il-Maltin ta' Malta u ta' barra) kienu qed jagħżqu ma' missierhom biss meta Matthew kien l-ewwel wieħed li "għolla l-fekrun u għajjat: 'Daqshekk ħdimt bik!' Warajh tħajjar Xandru." Fil-fatt kienu joqogħdu jistudjaw flimkien ukoll.

Matthew baqa' joqgħod Had Dingli sakemm sar qassis. Għamel xi żmien impjegat tal-Gvern bħala Kappillan tal-ġisptar tal-mard tal-moħħ, H'Attard. Ta' 34 sena magħluqa nħatar Kappillan ta' Hal Lija f'Awwissu 1888. Fit-28 ta' April, 1888 kien miet il-kappillan ta' Hal Lija, Dun Anton Grech Falzon, u wara li sar "il-konkors" inħatar Dun Matthew bħala l-kappillan il-gdid f'Awwissu ta' wara.

Inghata l-pusses xi xahrejn wara fit-3 ta' Novembru.

Hal Lija kien maħbub u rrispettat ħafna minħabba serjetà, id-dixxiplina u l-entuzjażmu tiegħu biex tissebbaħ il-knisja parrokkjali minn ġewwa, billi kienet “għadha mnezzgħa minn kollox u mbaġda bil-ġir biss”.

Skont Giovanni Cutajar, Dun Mattew “kellu manija għal dawk li huma drittijiet parrokkjali..... u kien iwiddeb lill-poplu li dawn id-drittijiet parrokkjali jridhom, u ma jaħfirhom lil ħadd. Dan kien jagħmlu u jgħid, li “jekk ma jagħmlux dan, jista’ għada pitgħada kappillani ta’ wara jbatu”.

Kemm dam kappillan Dun Mattew Cortis “ħass il-bżonn li jiġbor miegħu f’dar waħda lil ħuh, Dun Xand, fejn wara t-tnejn flimkien tgħidx kemm ħadmu, u rsistew għall-ġid ta’ kulħadd”. Fil-familja Cortis għadhom jingħadu xi grajjiet marbuta ma’ dawn iż-żewġ aħwa qassisin. Bħala karattru ma kienu jaqblu xejn bejniethom: “Dun Mattew kien bniedem fitt tremend u ta’ dixxiplina kbira” u ma kontx tissogra tiċċajta miegħu, waqt li Dun Xand kellu karattru ferrieħi u ċajtjer għal kollox.

Darba waħda, lill-Kappillan ġietu waħda mara fqira biex tiġbor il-karta tal-magħmudija. Malli tahlilha f’idha hi qatlu: “Grazzi Sinjur!” “Grazzi, xejn!” weġibha Dun Mattew. “Trid thallas is-sikspenz!” “M’għandix minn fejn, Sinjur!” reġgħet insistietlu. “Ġib il-karta ’l hawn. U mur u issellef! Għax dak dritt tal-knisja. Ma rridx li min jiġi warajha jbati minħabba fija!”

Meta l-mara ġiet lura bi sikspenz u ħallsitu, Dun Mattew qabad tmintax irbiegħi minn tiegħu u tahlilha karità. B’hekk taha ħafna aktar milli kienet issellfet, setgħet thallas id-dejn, kellha xi ħaġa biex tgħix u kien għallimha kif għandha thares dmirijiet lejn il-Knisja.

Darba oħra fil-festa tas-Salvatur, Dun Mattew u Dun Xand kienu fil-bieb tal-knisja jaraw il-marċ diehel. Dun Xand , biex jiċċajta, qallu lil ħuh: “Matt, ara ġejjin għalik biex itellgħuk fuq spallejhom!”

U Mattew wiegħbu sod sod: “Mhux lili. Issa tara!”

Fil-fatt in-nies ġew fuqhom imma qabdu lil Dun Xand u ġrew bih!

F’Jannar 1913, wara li kien ilu Kappillan ta’ Hal Lija għal kważi 25 sena, sar Monsinjur u Arċipriet tal-katidral tal-Imdina u ’l quddiem teżorier fejn wettaq ġid kbir kemm spiritwali u kemm materjali u soċjali bħad-doti lil bosta tfajliet foqra. Baqa’ f’ din il-kariga sakemm miet ta’ 73 sena.

Qabel ma telaq minn Hal Lija, Dun Mattew Cortis ħalla l-pjaneta tar-rakkmu li kien qaddes l-ewwel quddiesa biha bħala saċerdot. Halla wkoll tliet fundazzjonijiet ta’ quddies spejjeż tiegħu fil-Knisja Parrokkjali. Il-quddiesa l-kbira nhar il-festa titulari tas-Salvatur; il-quddies u l-verspri ta’ nhar il-festa tal-Anglu Kustodju u l-quddiesa ta’ nhar il-festa ta’ San Mattew fil-21 ta’ Settembru. Dak in-nhar tat-tluq tiegħu Mons. Mattew Cortis għamel diskors fuq iż-zuntier tal-knisja u nġhata mill-kleru u n-nies ta’ Hal Lija salib tad-deheb komplut bil-lazz biex jużah fuq il-muzzetta tiegħu bħala monsinjur.